

Vegleiðing:

Spurnablaðið til manntal 11/11 2011

Teljidagurinn er fríggjadagur 11. nóvember 2011. Tað vil siga, at øll svar skulu vísa til støðuna henda dagin.

Í hvørjum tellijøki er ein teljari, sum kemur til dyrnar eftir 11. nóvember eftir spurnablaðnum. Í summum førum ringir teljarin áðrenn fyri at avtala nærri, nær best liggur fyri at koma eftir spurnablaðnum. Teljarin kann eisini vegleiða og leiðbeina.

Til ber eisini at ringja ókeypis á tel. 80 2011 og fáa vegleiðing.

Bert í húsum og bygningum, sum eisini eru vanlig býli, skal alt spurnablaðið svarast.

Í summum førum koma spurnabløð eisini í hús, har eingin vanlig býr. Tað kunnu verða arbeiðspláss, summarhús ella frítíðarhús o.l.

Tey, sum koma fram á eitt spurnablað í einum húsum, har eingin býr vanlig, verða biðin um bert at útfylla H1.

Svara eftir førimumi. Fleiri spurningar eru orðaðir soleiðis, at kanska onkur ivast í rætta svarinum. Her verða fólk biðin um at svara eftir bestu sannføring.

Spurningar um húskið

H1

Hvussu nógv bógva vanliga her?

Fyrsti spurningur skal staðfesta um talan er um eitt vanligt býli og hvør vanliga býr her.

Er talan um eitt vanligt býli skulu øll, sum vanliga bógva her, skrivast á listan. Her verður ikki hugsað um, hvar persónurin er skrásettir at bógva í fólkeyvirlitinum, men hvar persónurin vanliga býr.

Eitt undantak er ein ungdómur undir 18 ár, sum er undir útbúgving ella í læru í aðrari bygd ella á øðrum staði. Tann ungdómurin eigur at vera skrivaður á spurnablaðið hjá foreldrunum ella verjanum. Tá er heldur ikki avgerandi, hvar hann ella hon er skrásett í fólkeyvirlitinum.

Ein ábyrgdari skrivar seg ovast, og hini í húskinum verða skrivað niðriundir. Eru fleiri enn seks persónar í húskinum, set teg í samband við teljaran ella ring til Manntal tel. 80 2011 fyri at fáa eitt víðkað spurnablað.

Er ikki talan um eitt vanligt býli, tað veri seg frítíðarhús ella líknandi, skal bara spurningurin, um nakar gisti har náttina til 11. november, fyllast út.

H2

Hvussu er tilknýtið millum fólkinum í húskinum?

Spurningur H2 skal greina, hvussu fólkinum í einum húski eru knýtt saman.

Tilknýtið er ættarband, ættleiðing ella tilknýti umvegis parlag (versonur, verdóttir, verfaðir og vermóðir).

Vinir, sum bógva í húskinum, eru ikki tilknýtt húskið í hesi talvuni og seta tí kross fyri "ikki tilknýtt"

Fyri ikki at flækjast í hvør er hvør, verða nøvnini frá persónslistanum á síðu 3 sett ovast í hvørjum teigi. Ansa eftir at persónarnir standa í somu raðfylgju.

Legg til merkis, at tilknýtið er tilknýtið hjá tí sum stendur ovast í teiginum til hinar persónarnar á listanum.

Hvør persónur skrivar bara EITT tilknýti til hvønn av hinum persónunum í húskinum.

Svarini skulu byggja á, hvat tilknýti tann einstaki hevur ella kennir seg at hava til hinar persónarnar í húskinum.

Í summum familjum kann kanska vera ringt at gera av júst, hvat tilknýtið er millum persónarnar í húskinum. Til dømis um skrivast skal systkin ella hálv systkin ella faðir ella stjúkfaðir. Ein maður sum er giftur ella er í parlagi við mammu at barni, kann skriva seg sum faðir, stjúkfaðir til barnið ella "tilknýttur á annan hátt".

Í teimum førum har svararin ivast, verður svarað eftir førimuni ella sum tað kennist rættast.

H3**Hvørji mál tosar húskið sínámillum?**

Her verður hugsað um málið ella hvørji mál húskið tosar sínámillum. Her kann vera talan um, at ein ella fleiri persónar í húskinum tosa annað mál enn føroyskt.

Seinni partur av spurninginum er, hvat mál verður tosað mest. Um tvey ella fleiri mál verða brúkt, so vel tað málið, sum oftast verður brúkt innanhýsis í húskinum.

H4**Er frítíðarbústaður tøkur hjá húskinum at nýta?**

Frítíðarbústaður kann vera frítíðarhús, summarhús, sethús ella íbúð, umframt húsvognur (kampingvognur) ella húsbátur. Felags fyri øll hesi er, at tey eru tøk hjá húskinum. Avgerandi er ikki, um húskið einsamalt eigur frítíðarbústaðin. Eru fleiri sum eiga ella ráða yvir einum frítíðarbústaði og avtalast skal, nær húskið kann brúka frítíðarbústaðin, so er svarið upp á hendan spurning eisini ja.

At vera tøkur er, at húskið kann fara í frítíðarhús, antin tí húskið sjálvt eigur eini frítíðarhús ella húsini eru tøk eftir avtalu við tey nærmastu.

Hús sum arbeiðsplássið hevur ella hús sum verða leigað frá øðrum eru ikki at rokna sum tøk.

H5**Er bátur tøkur hjá húskinum at nýta?**

Við bát er at skilja frítíðarbátur, sum ikki vanliga verður brúktur til vinnu.

At vera tøkur er, at húskið kann fara á flot ella líknandi við báti, antin tí húskið sjálvt eigur ella eigur í einum báti ella at ein bátur er tøkur eftir avtalu við tey nærmastu ella vinir. Bátur sum t.d. arbeiðsplássið eigur ella bátur, sum verður leigaður frá fremmandum, er ikki at rokna sum tøkur hjá húskinum.

Hvussu ofta báturin verður brúktur skal skiljast, hvussu ofta loyst verður.

H6**Hvørji matískoyti hevur húskið fingið ella sjálvt útvegað sær seinastu 12 mánaðarnar?**

Hesin spurningur snýr sum um, hvussu nógv matískoyti húskið sjálvt útvegar sær ella fær frá øðrum uttan at rinda fyri tað, t.d. við at fara á flot. Til dømis er grams at rokna sum matískoyti.

Annað kann vera fuglur ella hara.

Her verður hugsað um ískoyti og ikki har talan er um beinleiðis vinnuveg, har nakað fellur til húskið t.d. bøndur.

H7**Hevur húskið bil/ar, sum eru tøkir hjá húskinum?**

Tøkur er her eisini at skilja bilar, sum arbeiðspláss, egin fyrirtøka ella onnur eiga og sum húskið brúkar.

H8**Er atgongd til internet í húskinum?**

Spurningurin snýr seg um, húskið heima hevur atgongd til internet, sum er sett til og er klárt at brúka.

Spurningar um býlið

B1

Hvat slag av býli er hetta?

Her verður spurt um býlið, har húskið býr.

Eini heil sethús merkir, at bert eitt húski býr í teimum.

Ein, sum eigur síni egnu sethús og leigar t.d. kjallara ella loft út til fólk at búgva í, skal svara at viðkomandi býr í eini íbúð í einum sethúsum.

Ein, sum leigar eitt kamar, kann annaðhvørt verða ein partur av húskinum, sum hann leigar frá, ella eitt sjálvstøðugt húski. Í seinna fòrinum fær leigarin sítt egna spurnablað at svara.

B2

Hvussu nógvar fermetrar er býlið tilsamans?

Svarið umfatar alt býlið, sum er tøkt hjá húskinum - innrættað og óinnrættað. Bert loft, sum kann innrættast at búgva í, telur við. Um ein partur av húsunum er útleigaður, skal hann ikki teljast við, tí onnur ráða yvir tí partinum.

Leyst bilhús telur ikki við, men bilkjallari telur við, sum innrættaðir fermetrar.

Umrokningartalva frá alin til fermetrar (1 alin = 63 cm)

	7 alin	8 alin	9 alin	10 alin	11 alin	12 alin	13 alin	14. alin	15 alin
9 alin	25 m ²	28 m ²	32 m ²	35 m ²	39 m ²	43 m ²	46 m ²	50 m ²	53 m ²
10 alin	28 m ²	32 m ²	35 m ²	39 m ²	43 m ²	47 m ²	51 m ²	55 m ²	59 m ²
11 alin	30 m ²	35 m ²	39 m ²	43 m ²	48 m ²	52 m ²	56 m ²	61 m ²	65 m ²
12 alin	33 m ²	38 m ²	43 m ²	47 m ²	52 m ²	57 m ²	61 m ²	66 m ²	71 m ²
13 alin	36 m ²	41 m ²	46 m ²	51 m ²	56 m ²	61 m ²	66 m ²	72 m ²	77 m ²
14 alin	39 m ²	44 m ²	50 m ²	55 m ²	61 m ²	66 m ²	72 m ²	77 m ²	83 m ²
15 alin	41 m ²	47 m ²	53 m ²	59 m ²	65 m ²	71 m ²	77 m ²	83 m ²	89 m ²
16 alin	44 m ²	50 m ²	57 m ²	63 m ²	69 m ²	76 m ²	82 m ²	88 m ²	95 m ²

B3

Hvussu nógvrú er til bara hetta húskið at nýta?

Sum rúm telja rúm, har hurð kann latast aftur til onnur rúm í býlinum.

Tvey rúm, sum eru lögð saman, telja sum eitt rúm.

Vaskirúm kann vera eitt rúm, har vaskimaskinan stendur. Um vaskimaskinan stendur á vesinum ella í baðirúminum, skal tað rúmið ikki teljast við, tí vesi telur ikki við. Gongir telja ikki við.

Stendur vaskimaskina í køkinum, telur køkurin kortini við sum eitt rúm.

Goymslurúm, sum ikki telur við, kann vera eitt spískamar ella ein kovi ella okkurt rúm, sum onkursvegna er lopið av. Eitt kamar, sum verður brúkt at goyma í, er ikki eitt goymslurúm, men skal teljast við.

B4

Hvussu verður býlið hitað?

Um býlið hevur fjarhita, so verður svarað "miðstøðuhiti" í fyrra spurninginum. Í seinna spurninginum verður svarað "fjarhiti" og ikki, hvør orkukelda verður brúkt at framleiða fjarhitan.

B5**Eigur húskið ella leigar húskið býlið?**

At eiga býlið kann eisini vera, tá eitt felag, har húskið eigur meginpartin í, stendur fyri býlinum.

Tey húski, har onnur gjalda leiguna, skulu svara "búgva uttan at gjalda." T.d. har arbeiðsgevarin rindar leiguna, ella har onkur myndugleiki rindar leiguna.

B6**Hvør er húsaleigan fyri november 2011?****B7****Hvør eigur býlið (er útleigari)?**

Eitt partafelag ella eitt virki er at rokna sum privatur eigari.

B8**Hevur býlið egið baðirúm?****B9****Hvussu eru køksviðurskiftini?**

Leys køksútgerð í kamari ella gongd telur ikki sum køkur.

B10**Hvussu eru parkeringsviðurskiftini?**

Egið parkeringpláss kann bæði vera eitt inni á stykkinum, uttanfyri ella á einum felagsparkeringsplássi.

Spurningurin snýr seg um húskið hevur parkeringpláss til sín sjálvs at ráða yvir, heldur enn hvør eigur tað.

B11**Nær var bygningurin bygdur ella umbygdur?**

Ein umbygging er, tá bygningurin broytir skap innan ella uttan. Ein útbygging er ein umbygging.

B12**Hvussu nógvar hæddir er bygningurin?**

Roknað verður við vanligu heilum hæddum - ovastaloft telur ikki við. Rúm sum eru forskotin í hædd í mun til hvørt annað, verða søgd at liggja á somu hædd.

B13**Er niðurgrivin oljutangi á stykkinum?**

Tey sum ivast ella ikki vita, mugu royna at svara eftir bestu sannføring.

B14**Er bygningurin íbundin rottanga?**

Tey sum ivast ella ikki vita, mugu royna at svara eftir bestu sannføring.

Spurningar til einstaklingin

E1**Hvussu eitur tú?**

Her er eitt gott hugskot at skriva navnið á tær, so er lættari at minnast, hvør er hvør. Navnið í E1 skal samsvara við sama persón, sum er skrivaður í listan á síðu 3.

E2**Hvat kyn ert tú?****E3****Hvør er tín føðingardagur?****E4****Í hvørjum landi ert tú fødd ella føddur?****E5****Hvør er tín ríkisborgaraskapur?****E6****Vart tú burturstødd/staddur náttina til 11. november?**

Tey, sum vóru til arbeiðis náttina til 11. november skriva aðrastaðni í Føroyum. Spurningurin er um nakar, sum vanliga býr í býlinum, var burturstødd/staddur teljináttina.

E7**Í hvørjum landi varð mamma tín fødd?**

Tey, sum eru ættleidd ella av øðrum orsøkum hava ella kenna seg hava tvær møður, kunnu svara við tveimum krossum, um tær eru føddar í tveimum ymiskum londum.

E8**Í hvørjum landi varð pápi tín føddur?**

Tey, sum eru ættleidd ella av øðrum orsøkum hava ella kenna seg hava tveir pápar, kunnu svara við tveimum krossum, um teir eru føddir í tveimum ymiskum londum.

E9**Hevur tú systkin ella hálv systkin í útlandum?**

Her verður hugsað um systkin ella hálv systkin, sum búgva í útlandum og ikki um tey í lýtuni eru uttanlands og ferðast ella vitja onkran ella á styttri skeiði ella t.d. háskúla.

E10**Hvat var fyrsta málið tú lærði at tosa heima?**

Her royna vit at leita eftir móðurmálinum.

Her verður hugsað um, hvat mál hevur verið tosað heima og ikki um, hvat fyrri mál verður tosað í samfelagnum sum so. Í teimum førum har tvey ella fleiri mál hava verið í heiminum, royn og svara, hvat var fyrsta málið tú lærði at tosa.

E11

Hevur tú nakrantíð búð í øðrum landi enn Føroyum?

Her snýr tað seg um, man hevur búð í øðrum landi og ikki um man av eini ella aðrari orsök hevur havt fólkaskrásetingaradressu í øðrum landi.

Búð í útlondum er, um tú hevur havt gerandisdagin í útlondum í trýggjar mánaðar ella longri.

Um tú í fleiri førum hevur búð uttanlands, so svara nær tú seinast flutti aftur til Føroyar.

E12

Hvussu er heilsan hjá tær í mun til tín aldur?

Her skal svarast, hvussu svararin sjálv/ur heldur sína heilsu vera. Svararin skal eisini svara fyri onnur (børn og gomul), sum ikki eru før fyri sjálvi at svara. Tá skal svarast, soleiðis sum tey halda sína heilsu vera.

E13

Er títt dagliga virki avmarkað orsakað av einum heilsutrupulleika ella breki, sum hevur varað ella væntandi fer at vara í minsta lagi 12 mánaðir?

Her skal bert veljast ein av svarmøguleikum.

Trupulleikar sum standast av samskiftisbrekum ella sálarligum brekum verða eisini roknaðir við, um teir hava varað ella væntast at fara at vara í minsta lagi 12 mánaðir.

Um tú hevur heilsutrupulleika ella brek, sum hevur vart styttri enn 12 mánaðir, og tú ivast í um tað fer at vara 12 mánaðir ella meir, so svara eftir hvussu leingi tú metir trupulleikan ella brekið fara at vara.

Spurt verður eftir tíni eignari meting. Svara hvussu tú sjálv/ur metir títt dagliga virki er avmarkað.

Dagligt virki er gerandis virksesemi t.d. fáa sær at eta, vaska sær, ganga túr, fara til handils.

E14

Er ein onnur adressa, har tú tilsamans búði meira enn 30 dagar seinastu 12 mánaðirnar?

Gevið gætur, at her verður hugsað um eina ávísa adressu og ikki um onkur t.d. hevur búð/gist á ymsum gistingarhúsum e.l. í meiri enn 30 dagar seinastu 12 mánaðirnar.

Her verður hugsað um adressur á landi. Tað merkir, at sjófólk ella arbeiðsfólk á t.d. boripallum svara nei til hendan spurning.

Her verður eisini hugsað um børn, sum búa upp á skift hjá foreldrum ella hjá øðrum í familjuni.

Um tað eru fleiri adressur, so vel adressuna har tú býrt mest.

E15**Hvussu er tín dagrøkt?**

Hesin spurningur skal vísa, hvussu børn undir skúlaaldur verða ansaði. Børn, sum ganga í okkurt slagi av forskúla, skulu ikki svara hesum spurningi.

Dagrøkt í barnagarði/vøggustovu eru almennu tilboðini, sum kommunurnar vanliga skipa fyri. Eisini tey, sum eru styttri enn fulla tíð í barnagarði/vøggustovu skulu svara.

Onnur dagrøkt uttan fyri heimið er till dæmis kommunal og privat dagrøkt og eisini dagrøkt hjá familju. Her skal talan verða um eina fastan ansingarskipan (í minsta lagi 20 tímar um vikuna). Hinvegin er ikki avgerandi, um galdið verður fyri anbsingina.

Triðji svarmøguleikin er fyri børn, sum fast verða ansaði heima, antin av foreldrum ella øðrum. Dagrøktarmammur, sum hava egin børn, svara í triðja valmøguleika.

E16**Hvør var formliga hjúnastøða tín 11. november?****E17****Hevur tú børn, sum búgva uttanlands?**

Útbúgvingarøindir: Her verða tald tey børn, sum fluttu uttanlands við tí í hyggju at fáa sær eina útbúgving. Um onkur til dæmis flytur til Danmarkar, arbeiðir hálv ár og ætlar sær at taka eina útbúgving, er hon í útbúgvingarøindum.

E18**Hevur tú ommu- ella abbað børn í útlondum?**

Í hesum spurningi skulu øll ommu- og abbað børn teljast við. Orsøkin til, at tey eru uttanlands, hevur ongan týðning fyri svarið.

E19**Hvussu nógv børn hevur tú borið í heim?**

Her verður hugsað um tey børn, sum eru fødd á lívi. Ættleidd børn verða ikki tald við í hesum spurninginum.

E20**Hvussu væl dugir tú føroyskt?**

Her skulu bara tey svara, sum ikki hava føroyskt sum móðurmál. Móðurmál er tað málið, sum man lærði at tosa fyrst.

E21**Hvussu lýsir tú tín tjóðskap?**

Tjóðskapur í hesum førinum er, hvussu hvør einstakur kennir seg og ikki ríkisborgaraskapur. Til dæmis kann ein, sum hevur íslendskan ríkisborgaraskap, kenna seg sum føroying ella sum føroying og íslending.

Svarini byggja á egnar kenningar og metingar.

E22**Hvørja trúgv hevur tú?**

Hesin spurningur verður í altjóða høpi hildin at viðgera eitt viðkvæmt evni, tí er sjálvboðið at svara hesum spurningi.

Tey sum velja at svara skulu siga, um tey eru trúgvandi og hvørja trúgv tey móguliga hava. Tað vil siga, at spurningurin er ikki, um tú hoyrir við til onkra megintrúgv ella eru virkin í trúarlívi.

E23

Hvörjar kristnar kirkjur, frikirkjur ella samkomubólkar hefur tú tilknýti til?

Sama er galdandi fyri henda spurning, at tað er sjálvboðið at svara honum.

Tilknýtið í hesum høpi kann merkja, at tú ert virkin ella javnan ert við í kristna virkseminum. Tilknýtið kann eisini merkja, at tú kennir teg tilknýttan til eina kristna kirkju ella samkomu, uttan at vera virkin har.

E24

Ferðast tú, so at siga hvønn dag til arbeiðis ella í skúla ella til lærupláss?

Fastar rutur – so sum til barnaansing ella at koyra børn í skúla – skulu roknast við í tíðina til arbeiðis. Um tú hefur fleiri møtipláss, so vel eitt – kanska har tú møtir oftast.

Gevið gætur, at spurningurin snýr seg bara um annan vegin – nevnliga *til* arbeiðis.

E25

Hvør var tann mest týðandi keldan hjá tær at gjalda fyri lívsins upphald seinastu 12 mánaðirnar?

Hesin spurningurin snýr seg um, hvaðani peningurin kemur, sum tann einstaki nýtir at liva fyri, heri er eisini gjald fyri hús, bil osv. Her verður ikki hugsað um, hvør vinnur mest í húskinum.

Biðið verður um eitt svar.

Um t.d. tvey búgva saman og tey liva av inntøkuni hjá øðrum, so svarar ein "Lønarinntøka" og hin "Inntøka hjá hjúnarfelaga/samlivara" undir Aðrar keldur.

E26

Gjørði tú nakað ólönt røktar- ella umsorganararbeiði seinastu 7 dagarnar?

Vanlig barnaansing í familjuni ella fyri vinir er ikki at rokna við í svarið.

E27

Gjørði tú nakað húsligt arbeiði heima seinastu 7 dagarnar?

Her verður hugsað um vanliga raksturin av húsarhaldinum – bæði innan og uttan. Eisini at fara til handils o.s.v.

E28

Hevur tú verið á skeiði ella fingið nakra undirvísing seinastu 30 dagarnar?

Her verður bæði hugsað um tey, sum ganga í skúla ella eru í læru og um tey, sum hava verið á skeiði – antin av sínum eintingum ella í samband við arbeiði ella annað.

Kvøldskúli o.l. er skeið ella frálæra.

E29

Gongur tú í skúla ella ert tú í holt við nakra útbúgving av einumhvørjum slag?

Tey sum svara ja, skulu meta um tímatalið út frá, hvussu nógv tíð verður brúkt til skúlan ella útbúgvingina.

Tey, sum ganga í skúla nakrar fáar tímar um vikuna, skulu kanska brúka so nógv tíð heima, at tímatalið fer upp um 20 tímar um vikuna.

Munurin á fjarlestri og heimalestri er, at fjarlestur er til eina útbúgving, sum er skipað til fjarlestur. Heimalestur er lestur heima á eini útbúgving, har man vanliga skal møta upp. Men at skriva sergrein (spesiali) kann eisini vera heimalestur. Undirvísingarstaðið hefur prinsippiellu ábyrgdina av útbúgvingini.

E30

Hvør er tann hægsta útbúgvingin, tú ert liðug/ur við?

Her er høvuðsspurningurinn um nøkur útbúgving er lögð oman á fólkaskúlan.

Tey ið hava fingið undirvísing í fólkaskúlanum, men ikki hava gingið øll sjeið árin, svara kortini "Grundskúlin 1. - 7. flokk".

Fólk við fleiri útbúgvingum skriva bara, hvør er hægsta útbúgvingin.

Kravið er, at tú skalt vera liðug/ur við útbúgvina.

Eitt av krøvunum til eina útbúgving er, at hon endar við onkrum slagi av próvtøku ella prógv.

Eisini førleikagevandi skeið eru at rokna sum útbúgving. Her krevst ikki altíð próvtøka ella prógv. T.d. kemur vanligur fólkaháskúli undir skeið.

Eisini t.d. kranføraraskeið og radiofoniroyndin, húsarhaldsskeið eru styttri útbúgvingar og skeið.

Gamlar útbúgvingar, sum eru broyttar til bachelor, verða í spurnablaðnum flokkaðar sum bachelor.

Summar útbúgvingar, sum ikki svara til bachelor, skulu antin undir 1-2 ár á hægri lærustovni ella flokkast sum handverkara- ella onnur yrkisútbúgving.

E31

Hvat er heitið á hægstu útbúgvingini, tú ert liðug/ur við?

Her verður roynt sum frægast at skriva heitið á hægstu útbúgving, sum er tikin. Eru fleiri útbúgvingar javnar, verða tær skrivaðar um pláss er, annars bara tann seinasta.

E32

Hvar tókst tú hægstu útbúgving tína?

Sovítt gjørligt skal svarast upp á, í hvørjum landi hægsta útbúgvingin er lokin. Um útbúgvingin er tikin í fleiri londum, so skriva tað sum pláss er fyri.

E33

Ert tú limur í nøkrum fakfelagi (yrkisfelagi)?

Her verður spurt um støðuna teljingardagin. Tey, sum hava verið limir í einum fakfelag og ikki eru longur, skulu svara nei

E34

Hvat av hesum gjørði tú í síðstu viku?

Øll sum hava tilknýti til arbeiðsmarknaðin fara beinleiðis til spurning E40.

E35

Hevur tú seinastu 4 vikurnar leitað eftir arbeiði?

Leita er: Fylgt við í bløðum, á heimasíðum ella aðrastaðni við tí fyri eyga skjótast gjørligt at finna eitt arbeiði.

E36

Um tú hevði fingið boðið arbeiðið í síðsu viku, hevði tú so kunnað byrjað áðrenn 2 vikur?

Her verður hugsað um, hvussu skjótt tú hevði kunnað byrjað, um tú fekst eitt arbeiði, sum tú vart áhugað/ur í.

Svarið er nei, uttan mun til, hvørjar orsøkirnar eru til, at ein ikki hevði kunnað byrja innan 2 vikur.

E37

Hevði tú í síðstu viku fingið arbeiði, men vart ikki byrjað/ur?

E38

Hvørjum av hesum støðunum vart tú í í síðstu viku?

Vel tey svarini, sum passa best til støðuna, sum tú vart í í síðstu viku.

T.d. kann ein pensjónistur ella ein arbeiðsleys/ur taka sær av heiminum og skulu tá setast tveir krossar.

E39

Hevur tú nakrantíð havt arbeiði?

Arbeiði í hesum høpi er fyrst og fremst øll lønt arbeiði og ólönt arbeiði ella hjálp í egnari fyrritøku ella familjufyrirøku.

Sjálvboðin hjálp í frítíðarfeløgum og líknandi er ikki at skilja sum arbeiði í hesum spurningi.

E40

Hvar er títt arbeiðsstað?

Tey sum hava fleiri arbeiðsstøð og ikki møta á føstum arbeiðsstaði hvønn morgun ella har á leið, svara "Eg møti ikki á føstum arbeiðsstaði".

Arbeiðspláss á sjónum kann vera við skipi ella á boripalli.

Ein útróðrarmaður hevur sítt arbeiðspláss á sjónum, hóast hann kanska egnir á landi og riggar til á landi.

Tey, ið arbeiða í flutningsvinnuni – á sjónum undantikið – skriva staðið har tey møta. Í hesum høpi svara tey, sum arbeiða á flogførum ella tyrlum, at tey arbeiða á landi, og skriva staðið, har tey møta til arbeiðis.

Tey, sum sigla við útlenskum skipum skriva, at tey hava arbeiðspláss á sjónum.

E41

Hvussu nógv fólk starvast á tínum arbeiðsplássí?

Í hesum høpi er arbeiðsplássíð tað staðið og tey fólkin, sum tú dagliga arbeiðir saman við.

Svarið er heft at, hvat tann einstaki fatar sum sítt arbeiðspláss.

Kann vera, at menn við summum skipum, sum skifta manning, halda sína manning vera arbeiðsplássíð, meðan aðrir halda allar manningarnar vera arbeiðsplássíð. Her er tað fatanin hjá svararanum sjálvum, sum er avgerandi fyri svarið.

Í summum førum vil ein deild svara til tað, sum ein fatar sum sítt arbeiðspláss, meðan aðrastaðni arbeiða fleiri deildir so tætt saman, at tær allar tilsamans verða fataðar sum arbeiðsplássíð.

Handverkarar, sum til dømis arbeiða á einum byggiplássí, har eisini onnur arbeiða, svara alt eftir, um teir fata øll sum eitt arbeiðspláss ella um teir fata egna fyrítøku sum arbeiðspláss.

Til dømis vil ein deild hjá einum peningastovni á bygd oftast verða arbeiðslássíð, heldur enn allur peningarstovnurin.

E42

Metir tú, at í løtuni eru umstøður á tínum arbeiðsplássí at arbeiða hjá einum í koyristóli?

Hetta skal lýsa móguleikarnar í løtuni at arbeiða hjá fólki í koyristóli.

Legg merki til, at her verður ikki spurt um ein í koyristóli sleppur til arbeiðsplássíð, men um ein í koyristóli hevði kunnað arbeitt á arbeiðsplássinum.

Her verður heldur ikki spurt um tað hevði borið til, um til dømis smærri broytingar vórðu gjørdar ella við at fingið eina nýggja lyftu.

Her verður spurt um umstøðurnar í løtuni eru soleiðis, at ein í koyristóli kann arbeiða.

E43

Hvussu nógv tímar arbeiðir tú vanliga um vikuna í tínum starvi

Tey, sum hava ella hava havt fleiri arbeiði seinastu tíðina velja sítt núverandi starv.

Um starvið vanliga hevur yvirtíð við sær ella okkurt slag av eykaarbeiði, so skal tað teljast við í samlaða tímatalið. Royn, sum frægast at rokna eitt miðaltal út.

At vera skips, har man er áleið eins nógv dagar umborð, sum í landi, svarar til 48 tímar ella meiri. Sama við teimum umborð á strandfaraskipunum, sum hava vakt umborð um náttina.

Sjúkrarøktarfrøðingar og onnur, sum arbeiða í vaktum siga sum frægast, hvat vanliga tímatalið er.

Seinni partur av spurningin snýr seg um svararin heldur seg arbeiða passaligt tímatal ella um svararin heldur seg arbeiða ov nógv ella ov lítið.

E44

Hvat slag av starvi hefur (hevði) tú?

Hesum spurningi skulu øll svara, sum arbeiða og tey, sum nakrantíð hava havt arbeiðið.

Hjá teimum sum arbeiða, er núverandi starv høvuðsstarvið ella tað av núverandi størvum, har flest tímar verða brúktir. Svarmøguleikarnir vísa á slagið á starvi.

Um fleiri eiga eina fyrirøku saman, til dømis ein útróðrabát, men ikki hava fólk í arbeiði, svara tey "sjálvstøðug/ur vinnurekandi ella freelance'ari uttan fólk í arbeiði".

At hava fólk í arbeiði merkir oftast, at A-løn verður goldin til onnur enn tey, sum eiga fyrirøkuna.

Um fyrirøkan av og á hefur brúk fyri at seta fólk, sum fáa A-løn, men meginreglan er, at fyrirøkan verður rikin av tí ella teimum, sum eiga hana, so er svarið eisini "sjálvstøðug/ur vinnurekandi ella freelance'ari uttan fólk í arbeiði".

E45

Hvat er (var) títt fulla starvsheiti?

Her skal starvsheitið á starvinum í løtuni skrivast.

Royn og skriva so nær sum til ber. T.d. "skipari á línuskipi" ella "krambakvinna í matvøruhandli" ella "arbeiðsformaður í byggivinnuni" ella "deildarleiðari í heilsuverkinum."

E46

Ert (vart) tú leiðari fyri onnur?

Í hesum høpi er leiðari ein, sum hefur leiðslurætt og ræðisrætt yvir, hvussu starvsfólk skulu brúka sína tíð, og hvat tey skulu gera á arbeiðsplássinum.

Ein stjóri er leiðari fyri alla fyrirøkuna ella stovnin og ikki bara fyri sínar deildarleiðarar ella deildarstjórar. Og ein deildarstjóri er somuleiðis leiðari hjá øllum undir sær og ikki bara arbeiðsformonnum o.s.v.

E47

Hvat er (var) navnið á arbeiðsplássinum?

Hesin spurningur snýr seg eisini um núverandi høvuðsstarv hjá teimum, sum arbeiða, og seinasta høvuðsstarvið hjá teimum, sum nakrantíð hava arbeitt.

manntal 

*Tráðagøta 38
Postboks 2092
FO-165 Argir
tel. 223 221
manntal@manntal.fo*